

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīkavitārkikasīṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
yādavābhyudayē mahākāvye
॥ tṛtīyaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ tṛtīyaḥ sargaḥ ॥

śrīmān vēṅkaṭanāthāryaḥ kavitārkikakēsarī |

vēdāntācāryavaryō mē sannidhattāṃ sadā hṛdi ||

atha jaganti babhūvuranāvilā -

nyatimirā haritaḥ pracakāśirē |

abhajadēva niśā divasaśriyaṃ

jananabhājini dēvativākarē || 3.1 ||

nanṛturapsarasō divi nanditāḥ

kimapi gītamagīyata kinnaraiḥ |

śrutisukhaissamatōṣayata svanaiḥ

amaradundubhirānakadundubhim || 3.2 ||

daśasu tatra diśāsvasarīriṇī

jayajayēti babhūva sarasvatī |

ajitamēkamagōcarayat svayaṃ

svarasavṛttirasāvasurāntakam || 3.3 ||

anativēlasamīraṇacōditaiḥ

śīśiraśīkaraśībharitāambaraiḥ |

jaladharairabhitō divi dadhvanē

suragajairiva sūcitamaṅgalaiḥ || 3.4 ||

vavurathō marutastridaśāṅganā -

vadanasaurabhasārabhṛtaḥ śubhāḥ |

muditanirjaramuktasuradruma -
 prasavavr̥ṣṭimadhudravamēdurāḥ || 3.5 ||

madhuripōravatāramahōtsavē
 mumudirē madhurāpuradēvatāḥ |
 yadabhigantari bhaktajanē varam
 daduraśēṣamatandritacētaḥ || 3.6 ||

avadadhānadhiyō munayastadā
 yadanadhītamadhītavadañjasā |
 nigamajātamaśēṣamavēkṣya tat
 niraviśanniva muktimayīm daśām || 3.7 ||

prasadanam śaradāgamasambhavam
 nabhasi māsi nadībhirupādadē |
 mahitayōgavidām matibhiḥ samam
 śrutibhirapyanupaplavanītibhiḥ || 3.8 ||

nikhilacētanamānasa nissṛtāḥ
 kaluṣatāḥ samudētya kila kṣaṇāt |
 viviśurambha iva svayamāpagāḥ
 jalanidhēriḥ bhōjapatērmanaḥ || 3.9 ||

asuravīragṛhāṇi pṛthagvidhaiḥ
 aśubhaśaṃsibhirānaśirē muhuḥ |
 amararājapurēṣu jajṛmbhirē
 śubhanimittaśatāni punaḥ punaḥ || 3.10 ||

caramataśca ṛṇādiva dēvakī -
 patiramucyata śṛṅkhalataḥ sthirāt |

nikhilabandhanivartakasannidhau
vigalanaṃ nigalasya kimadbhutam || 3.11 ||

uditamātmani dēvakasambhavā
danujabhēdanamaṅkagataṃ dadhau |
kamapi kāñcanabhūbhṛdadhityakā
harihayōpalaśṛṅgamivādbhutam || 3.12 ||

vidhṛtaśaṅkharathāṅgagadāmbujaḥ
śabalitaḥ śubhayā vanamālayā |
piturasūta mudam pṛthukastadā
jaladhiḍimghanibhō jananīdhṛtaḥ || 3.13 ||

pitaramabjabhuvāmanapāyinaṃ
priyatamāṅkagataṃ paripaśyatā |
sa vibhurānakadundubhinā mahān
avitathaiḥ svaguṇairabhituṣṭuvē || 3.14 ||

praṇipatāmi bhavantamananyadhīḥ
akhilakāraṇamāśritatāraṇam |
anugamādanidamprathamā giraḥ
kimapi yatpadamēkamadhīyatē || 3.15 ||

viṣamakarmavipākaparamparā -
vivaśavṛttiṣu dēhiṣu dustaram |
karuṇayā tava dēva kaṭākṣitāḥ
katicidēva taranti bhavārṇavam || 3.16 ||

tvadanubhāvamahōdadhiśīkaraiḥ
avaśapātibhirāhitaśaktayaḥ |

avadhibhēdavatīmupabhuñjatē
svapadasampadamabjabhavādayaḥ || 3.17 ||

śrutikirīṭaśubhāśrayavigrahaḥ
paramasattvanidhiḥ pratipadyasē |
jagadanugrahamārutacōditō
vividharūpataraṅgavikalpanām || 3.18 ||

tvayi na dēva yadāyatatē na tat
jagati jaṅgamamanyadathāpi vā |
iti mahimni tava pramitē paraṃ
vibhajanē vividhaiḥ sthitamāgamaiḥ || 3.19 ||

akhilalōkapitustava putratām
ahamayācamananyamanōrathaḥ |
varada vāñchitadānadhṛtavratē
tvayi tadēvamayatnamapacyata || 3.20 ||

avanibhāranirākaraṇārthinām
kratubhujāmabhilāṣamavandhyayan |
jitaripūṇi bahūni dayānidhē
viharaṇāni vidhātumihārhasi || 3.21 ||

danujamōhanadōhalinā tvayā
sahajalāñchanasaṃvaraṇaṃ kṣamam |
tadadhunā śamayan mama sādhasaṃ
yavanikāmadhigaccha yathēpsitam || 3.22 ||

iti sabhītamavēkṣya dayānidhiḥ
smitamukhō vasudēvamabhāṣata |

tvamasi mē janakaḥ kimihānyathā
kimapi tāta mudhā kathitaṃ tvayā || 3.23 ||

iyamamartyapitustava gēhinī
diviṣadāṃ janānī mama cānaghā |
abhimataṃ yuvayōranavagrahaṃ
samayabhāvi mayaiva samarthyatē || 3.24 ||

yadi bibhēṣi bhajāmi manuṣyatāṃ
atha ca mām naya nandagrhaṃ kṣaṇāt |
duhitaraṃ ca samānaya tasya tāṃ
gatabhayō bhava dūragatē mayi || 3.25 ||

atha niśamya niyōgamabhaṅguraṃ
madhujitō madhurākṣaramantharam |
hitamidaṃ pratipadya tamādadē
gurutaraṃ kṛpayā laghutāṃ gatam || 3.26 ||

tuhinabhānudivākaralōcanaṃ
nigamaniḥśvasitaṃ svasutasya tat |
anubabhūva muhurmuhurādarāt
anaghamānanamānakadundubhiḥ || 3.27 ||

śrutisugandhitadānanacandrikā -
muṣitamōhatamā munisannibhaḥ |
adhijagāma sa tanmayatāṃ kṣaṇāt
animiṣatvamuta pratisandadhē || 3.28 ||

jigamiṣuḥ sa diśō daśa yādavaḥ
sakṛdavaikṣata sādhasavihvalaḥ |

anaghavaibhavamarbhakamudvahan
 amitaguptiniruddhagatau gṛhē || 3.29 ||

vijaghaṭē sahasaiva kavāṭikā
 vrajamatha vrajatō yadubhūbhṛtaḥ |
 upalakalpamaśērata rakṣakāḥ
 saraṇimādidīsurgrhadēvatāḥ || 3.30 ||

kṣaradasūniva yāmikarakṣakān
 muṣitamañjugiraḥ śukaśārikāḥ |
 yadukulēndurapaśyadamīlitān
 parijanānapi citragatāniva || 3.31 ||

upayatō viśikhāṃ sadanāntarāt
 kuvalayābhakumāratanutviṣā |
 śatamakhōpalamēcakayā drutaṃ
 śamitasantamasā haritō babhuḥ || 3.32 ||

śrutimayō vihagaḥ paritaḥ prabhuṃ
 vyacaradāśu vidhūtaniśācaraḥ |
 anujagāma ca bhūdharapannagaḥ
 sphuṭaphaṇāmaṇidīpagaṇōdvahaḥ || 3.33 ||

dinakarōpamadīdhitibhistadā
 danujadēhavidāraṇadāruṇaiḥ |
 parigataḥ kila pañcabhirāyudhaiḥ
 yadupatiḥ prajahāvasahāyatām || 3.34 ||

pragaṇamindunivēditapaddhatiḥ
 yadukulēndurathō yamunānadīm |

paramapūruṣamakṣatapauruṣaḥ
patagarāja ivāśu vahan yayau || 3.35 ||

tanutaraṅgapṛṣatkaṇaśītalaḥ
surabhikairavasauḥṛdavāsitaḥ |
abhisamētamasēvata mārutō
yamunayā prahitō yadupuṅgavam || 3.36 ||

pavanakampitapallavapāṇikā
prahitapuṣpabharā padavīmukhē |
upajuhāva kila bhramarasvanaiḥ
yadupatiṃ yamunōpavanasthalī || 3.37 ||

nimiṣitāsitanīrajalōcanā
mukulitābjamukhī savituḥ sutā |
lalitadīnarathāṅgayugasvanā
kuhakadainyamaśōcadiva prabhōḥ || 3.38 ||

vikacakairavatārakitākṛtiṃ
tanumatīmiva śāradayāminīm |
tvaritamambunīdhērabhisārikāṃ
taritumaihata satyasamīhitaḥ || 3.39 ||

bhavati kiṃ nu bhaviṣyati vā kimi -
tyanavadhāritaśaurivihārayā |
cakitayēva virōcanakanyayā
vidhutavīcikaraṃ kila vivyathē || 3.40 ||

ghanatamaḥparipākamalīmasaiḥ
gurubhirūrmigaṇairanupaplutaḥ |

atitatāra dinādhipatēḥ sutāṃ
 anaghayōgamanā iva saṃsṛtim || 3.41 ||

yadupatēryamunā tvaritaṃ yataḥ
 pratiyataśca samarpitapaddhatiḥ |
 svayamamartyamadāvalamajjanī
 caraṇalaṅghyajalā samajāyata || 3.42 ||

ajani paścimatō bhṛśamunnatā
 ravisutā purataḥ sthalaśēṣitā |
 adhirurōha padaṃ kimasau harēḥ
 pratiyayau yadi vā pitaraṃ girim || 3.43 ||

akṛtasētumanākalitaplavāṃ
 jananasindhudṛḍhaplavamudvahan |
 ravisutāmatilaṅghya ramāpatiṃ
 sapadi ghōṣasamīpamupānayat || 3.44 ||

atha kayācana kāraṇanidrayā
 vivaśasuptajanaṃ vrajamāviśat |
 dhanadapattanasampadi yatra sā
 svasutamagryamasūyata rōhiṇī || 3.45 ||

upagatē vasudēvasutē'ntikaṃ
 narakavairiṇi nandakuṭumbinī |
 araṇisambhavapāvakasaṅgamāt
 abhajatādhvaravēdiriva śriyam || 3.46 ||

nyadhita nandavadhūsavidhē sutāṃ
 drutamupādita gōpakumārikām |

atha nināya ca dēvakanandanī -
śayanamānakadundubhirāśu tām || 3.47 ||

anavabuddhajanārdanakanyakā
vinimayastvatha bhōjagaṇēśvaraḥ |
dṛṣadi tāmabhihantumapātayat
pratijaghāna ca sā caraṇēna tam || 3.48 ||

nṛpatirāśu padā nihatastayā
nipatitōditakantukavadbhavan |
davasamāhataśailanibhaḥ krudhā
daranimīlitadrṣṭiradūyata || 3.49 ||

udapatat divamugraghanasvanā
yuvatirūpayugātyayaśarvarī |
asuraghātibhiraṣṭabhirāyudhaiḥ
alaghubhiścapalābhirivāśritā || 3.50 ||

atha ca bhōjaniyanturayantritā
danujahanturudantamudairirat |
paṭu gabhīramudāramanākulaṃ
hitamavistaramarthyamaviplavam || 3.51 ||

ahamaśēśasurāsuramōhanī
yavanikā madhukaiṭabhamardinaḥ |
prabalaśumbhaniśumbhaniśūdanē
praṇihitā hatayā tava kiṃ mayā || 3.52 ||

vasati nandagrḥē vibudhadviṣāṃ
damayitā vasudēvasamudbhavaḥ |

ayamasau tava nāśayitēti sā
daramudīrya jagāma yathēpsitam || 3.53 ||

madhuhiraṇyanibhō madhurāpatih
dinahutāśanadīnadaśāṃ gataḥ |
śvasitajalpitavēpitahuṅkṛtaiḥ
aratimāyatabhītirasūcayat || 3.54 ||

jaḍamatih sa janārdanamāyayā
vihasitastrapayā janitavyathaḥ |
apakṛtaṃ vasudēvamamōcayat
dayitayā saha dīnavilāpayā || 3.55 ||

kimapi cintitamāgatamanyathā
kimidamityavaśādupajātayā |
viṣavidūṣitayēva manīṣayā
muhuradūyata mōhavicēṣṭitaḥ || 3.56 ||

aviṣayē vipadāmasurāntakē
punariyēṣa nikāraparamparām |
niyatirēkamukhī duratikramā
kṛtadhiyā kimutā”vilacētasā || 3.57 ||

paribabhūva cukōpa viṣṣmiyē
parijahāsa hariṃ prajagarja ca |
pariṇatēna bhavāntaravāsanā -
”grahaguṇēna bhajan bhavitavyatām || 3.58 ||

kvacana dhāmani kaṃsanivēditē
sabhayamānakadundubhirāvasat |

smṛtigatēna sutēna sajīvitā
dinaśatāni nināya ca dēvakī || 3.59 ||

vigatakanyakayā ca yaśōdayā
niyatisambhṛtanirbharanidrayā |
cirasamāgatajāgarayā'ntikē
harirapatyamadrśyata dhanyayā || 3.60 ||

yadavabuddhanirākulanītibhiḥ
munigaṇairadhunāpi vimṛgyatē |
tadidamāgamamaulivibhūṣaṇaṃ
vidhivaśādabhavat vrajabhūṣaṇam || 3.61 ||

anaghavatsamanākuladhēnukaṃ
pracuradugdhamacōrabhayōdbhavam |
vrajamanāmayaviśvajanaṃ vibhuḥ
kṛtayugāspadakalṣamakalṣayat || 3.62 ||

ajani gōpagṛhēṣu manōramaiḥ
amitakāntibhirapsarasāṃ gaṇaiḥ |
yadanubhūtirasēna samēśyataḥ
śaraṇayādavaśaiśavayauvanē || 3.63 ||

suramahīsuratōṣaṇamādarāt
navamupādita nanda udāradhīḥ |
taralagōpagaṇāgamasaṅkulaṃ
tanayajanmamahōtsavamadbhutam || 3.64 ||

adhicakāra vadānyamaṇēḥ śriyaṃ
vyadhita kalpatarōranukalpatām |

ajanayacca sutaprasavōtsavē
mahati mēghavikatthanamōghatām || 3.65 ||

nidhimanantamiva svayamutthitaṃ
niravadhiṃ nijabhāgamivōditam |
vrajabhuvāḥ pratilabhya ramāpatiṃ
jahasuraindramasāratarāṃ padam || 3.66 ||

putraṃ prasūya tapasā puruṣaṃ purāṇaṃ
kālaṃ ciraṃ vidhivaśāt kṛtaviprakarṣau |
śaṅkākalaṅkitadhiyāvapi dampatī tau
tadvaibhavasmarāṇasāntarujāvabhūtām || 3.67 ||

nandasadmani navēndusannibhau
vāsamētya vasudēvanandanau |
vṛddhimāpaturanēhasā svayaṃ
svādubhōgajanānīṃ suparvaṇām || 3.68 ||

|| iti śrīkavitārkkikasiṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
yādavābhyudayē mahākāvye tṛtīyaḥ sargaḥ ||
kavitārkkikasiṃhāya kalyāṇaguṇasālinē |
śrīmatē vēṅkaṭeśāya vēdāntaguravē namaḥ ||